

1

तिहारे ध्यान की मूरत

तिहारे ध्यान की मूरत, अजब छवि को दिखाती है।
विषय की वासना तज कर, निजातम लौ लगाती है ॥टेक॥

तेरे दर्शन से हे स्वामी, लखा है रूप में मेरा।
तजूं कब राग तन—धन का, ये सब मेरे विजाती हैं ॥१॥

जगत के देव सब देखे, कोई रागी कोई द्वेषी।
किसी के हाथ आयुध है, किसी को नार भाती है ॥२॥

जगत के देव हठ ग्राही, कुनय के पक्षपाती हैं।
तू ही सुनय का है वेत्ता, वचन तेरे अघाती है ॥३॥

मुझे कुछ चाह नहीं जग की, यही है चाह स्वामी जी।
जपूं तुम नाम की माला, जो मेरे काम आती है ॥४॥

तुम्हारी छवि निरख स्वामी, निजातम लौ लगी मेरे।
यही लौ पार कर देगी, जो भक्तों को सुहाती है ॥५॥



हे प्रभो! आपकी ध्यानस्थ मुद्रा एक अलौकिक स्वरूप को प्रदर्शित करती है। जिसके अवलोकन मात्र से भोगों की इच्छाओं का त्याग करके आत्मा को प्राप्त करने की प्रेरणा मिलती है।

हे प्रभो! आपके दर्शन करने से मुझे मेरे आत्मस्वरूप का दर्शन हुआ है। जिसके कारण अब ऐसा लगने लगा कि मैं किस क्षण इस नश्वर देह और संयोगों के राग का त्याग करूँ क्योंकि ये सब वास्तव में मेरे स्वरूप से भिन्न हैं।

हे प्रभो! मैंने विश्व के सारे भगवानों को देखा लेकिन इन सभी में कोई रागी और कोई द्वेषी भासित होता है क्योंकि कोई भगवान हाथ में शस्त्रादि लिये हुये हैं तो किसी को स्त्रियों का संग पंसद है।

हे प्रभो! संसार के ये देव एकांत को ग्रहण करने वाले हैं और मिथ्या नय का पक्ष धरने वाले हैं। आप ही सम्यक् नयों के कथन करने वाले ज्ञानी हैं जिससे आपके वचनों का कोई विरोध नहीं कर सकता।

हे प्रभो! मुझे इस संसार सम्बन्धी कोई इच्छायें नहीं है। मेरी तो एक मात्र यही भावना है कि मैं मेरा कल्याण करने वाली आपके नाम की माला का सदा स्मरण करता रहूँ।

हे प्रभो! आपकी सौम्य मुद्रा को देखकर मुझे भी अपने आत्म कल्याण की इच्छा जागृत होने लगी है और यही आत्मकल्याण की इच्छा ही नियम से हम भक्तों को संसार सागर से पार कर देगी।